

ಎಂ.ಜಿ. ದೊರೆಸ್ವಾಮಿ ಮೊದಲ ವರ್ಷದ ಸ್ಮರಣೆ

ಚಿತ್ರದುರ್ಗ ಜೂ. 5 : ಜನನ ಮತ್ತು ಮರಣದ ಮಧ್ಯೆ ಸಾಧನೆ ಮಾಡಿದವರೇ ಸತ್ತುರುಷರು. ಅವರು ಮಾಡಿದ ಸಾಧನೆ ಸಾಯುವುದಿಲ್ಲ. ಮಾನವ ಜೀವನ ಅತ್ಯಂತ ರಹಸ್ಯ. ಸಾವು ಇಲ್ಲದ ಸಾಧನೆಯನ್ನು ಮಾಡಿದಾಗ ಸದಾ ನೆನಪಿನಲ್ಲಿ ಉಳಿಯಲು ಸಾಧ್ಯ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ಚಿತ್ರದುರ್ಗ ತಾಲ್ಲೂಕು ಗೊಡಬನಹಾಳಿನ ಕಲ್ಲೇಶ್ವರ ಕಲ್ಯಾಣ ಮಂಟಪದಲ್ಲಿ ನಡೆದ ಎಂ.ಜಿ. ದೊರೆಸ್ವಾಮಿಯವರ ಮೊದಲನೇ ವರ್ಷದ ಸ್ಮರಣೆ ಕಾರ್ಯಕ್ರಮದಲ್ಲಿ ಭಾಗವಹಿಸಿ ಮಾತನಾಡಿದ ಶ್ರೀಗಳು, ಗೌತಮಬುದ್ಧರ ಒಂದು ಸಂದೇಶವೆಂದರೆ, ಮರಣ ಅತ್ಯಂತ ಸ್ವಾಭಾವಿಕ; ಜನನ ಅಸ್ವಾಭಾವಿಕ. ಬಸವಣ್ಣನವರು, ನೀ ಹುಟ್ಟಿಸಿದಲ್ಲಿ ಹುಟ್ಟಿ ನೀ ಕೊಂದಲ್ಲಿ ಸಾಯದೆ ಎನ್ನ ವಶವೇ ಅಯ್ಯಾ ಎಂದಿದ್ದಾರೆ. ಸಾವು ಯಾವ ಗಳಿಗೆಯಲ್ಲಿ ಬರುತ್ತದೆ ಎಂಬುದು ಗೊತ್ತಿಲ್ಲ. ಸಾವು ಎಂಬುದು ಗಾಳಿಗಿಟ್ಟ ದೀಪದಂತೆ. ದೇವಸ್ಥಾನ, ಚರ್ಚ್, ಮನೆಗಳಲ್ಲಿ ಹಚ್ಚುವ ದೀಪ ನಂದುವುದು ಅಪರೂಪ. ಆದರೆ ಗಾಳಿಗಿಟ್ಟ ದೀಪ ಒತ್ತಡಕ್ಕೆ ಸಿಲುಕಿ ಕೆಡುತ್ತದೆ. ಸಾಯುವ ಮುನ್ನ ಸಮಾಜ ಮತ್ತು ಕುಟುಂಬಕ್ಕೆ ಏನು ಕೊಡುಗೆ ಕೊಟ್ಟಿರೋದೋ ಎಂಬುದು ಮುಖ್ಯವಾಗುತ್ತದೆ ಎಂದು ನುಡಿದರು.

ದೊರೆಸ್ವಾಮಿ ಅವರು ಎನ್‌ಜಿಟಿ ಮುಖಾಂತರ ಸಾಧನೆ ಮಾಡುತ್ತ ಬಂದವರಾಗಿದ್ದರು. ಅವರು ಸೇವೆಯ ಸ್ವರೂಪವನ್ನು ಕಟ್ಟಿಕೊಂಡು ನಡೆದವರಾಗಿದ್ದಾರೆ. ದೊರೆಸ್ವಾಮಿ ಮತ್ತು ಪರಮಶಿವಯ್ಯನವರು ಸೇರಿ ಕೊರೋನಾ ಸಮಯದಲ್ಲಿ ಮೂರುವರೆ ಲಕ್ಷ ಜನರಿಗೆ ಸೇವೆ ಸಲ್ಲಿಸಿದವರಾಗಿದ್ದಾರೆ. ಕೊರೋನಾ ಸಂದರ್ಭದಲ್ಲಿ ಖಿನ್ನತೆಗೆ ಒಳಗಾಗಿ ಸರಿಯಾದ ಸಮಯದಲ್ಲಿ ಚಿಕಿತ್ಸೆ ಫಲಿಸದೆ ಅಕಾಲಿಕ ಮರಣಕ್ಕೆ ತುತ್ತಾದರು. ಎಲ್ಲವನ್ನು ಸಮ ಮಾಡುವುದು ಮರಣ. ಹಾಗಾಗಿ ಸಾವು ಬರುವವರೆಗೂ ಸಾಧನೆಯನ್ನು ಮಾಡೋಣ ಎಂದರು.

ರೆವರೆಂಡ್ ಫಾದರ್ ಎಂ.ಎಸ್. ರಾಜು ಮಾತನಾಡಿ, ಒಬ್ಬ ವ್ಯಕ್ತಿ ಜೀವನದಲ್ಲಿ ಎಷ್ಟೆಲ್ಲ ಶ್ರಮವಹಿಸುತ್ತಾರೆ ಎಂಬುದಕ್ಕೆ ದೊರೆಸ್ವಾಮಿ ಉತ್ತಮ ಉದಾಹರಣೆಯಾಗಿದ್ದರು. ಸಮಾಜದಲ್ಲಿ ಕುಟುಂಬ ಪರಿಸರ ಮುಖ್ಯ. ಅದರಲ್ಲೂ ತಾಯಿ ಪ್ರಾಮುಖ್ಯತೆ ವಹಿಸುತ್ತಾರೆ. ಸಮಾಜ ಸೇವೆ ಮಾಡುವಂತಹ ಗುಣ ಕಲಿಸುವಂಥವಳು ತಾಯಿ. ಅಂತಹ ತಾಯಿಯನ್ನು ದೊರೆಸ್ವಾಮಿ ಮತ್ತು ಅವರ ಕುಟುಂಬದವರು ಹೊಂದಿರುವುದರಿಂದ ಅವರಿಂದ ಸಮಾಜಮುಖಿ ಕಾರ್ಯಗಳನ್ನು ಕಾಣುತ್ತಿರೋದೇವೆ. ಪ್ರೀತಿಯನ್ನು ಕೃತಿಯಲ್ಲಿ ಕಾಣುವುದು ಅಪರೂಪ. ಆದರೆ ಮುರುಘಾ ಶರಣರು ನನ್ನ ತಾಯಿಯ ಮರಣದ ಸಮಯದಲ್ಲಿ ಚರ್ಚ್‌ಗೆ ಆಗಮಿಸಿ ಸಾಂತ್ವನ ಹೇಳಿದ್ದರು. ದೊರೆಸ್ವಾಮಿ ಕಷ್ಟಜೀವಿಯಾಗಿದ್ದರು. ಅವರ ಅಕಾಲಿಕ ಮರಣವನ್ನು ಅರಗಿಸಿಕೊಳ್ಳಲು ಸಾಧ್ಯವಾಗುತ್ತಿಲ್ಲ ಎಂದು ಹೇಳಿದರು.

ಬಸವನಾಗೀದೇವ ಸ್ವಾಮಿಗಳು ಮಾತನಾಡಿ, ದೊರೆಸ್ವಾಮಿ ನಿಸ್ವಾರ್ಥ ವ್ಯಕ್ತಿತ್ವವುಳ್ಳವರಾಗಿದ್ದರು. ಅವರು ಸಂಸ್ಕಾರ, ದಕ್ಷತೆಯಿಂದ ಸೇವೆ ಸಲ್ಲಿಸಿದ್ದಾರೆ ಎಂದರು.

ಶಾಸಕ ಜಿ.ಹೆಚ್. ತಿಪ್ಪಾರೆಡ್ಡಿ ಮಾತನಾಡಿ, ಮುರುಘಾಮಠವು ಮೊದಲಿಂದಲೂ ನವಕೋಟಿ ನಾರಾಯಣ ಎಂದು ಹೆಸರುವಾಸಿಯಾಗಿದೆ. ನನಗೆ ಚಿಕ್ಕಂದಿನಿಂದಲೂ ಮಠದ ಸಂಪರ್ಕವಿದೆ. ದೊರೆಸ್ವಾಮಿ ನಿಷ್ಠೆಯಿಂದ ಸೇವೆ

ಸಲ್ಲಿಸಿದವರು. ಕೊರೋನಾ ಕಾಲದಲ್ಲಿ ಅಮೆರಿಕಾದಂತಹ ರಾಷ್ಟ್ರಗಳಿಗೆ ವೈದ್ಯಕೀಯ ಸೇವೆ ನೀಡಲು ಕಷ್ಟವಾಗಿತ್ತು. ಆದರೆ ಮೋದಿಯವರು ಅದನ್ನು ಯಶಸ್ವಿಯಾಗಿ ನಿಭಾಯಿಸಿದರು. ಕೊರೋನಾ ಸಂಕಷ್ಟದ ಸಂದರ್ಭದಲ್ಲಿ ಮುರುಘಾ ಶರಣರ ನೇತೃತ್ವದಲ್ಲಿ ಪ್ರತಿದಿನ 2000ಕ್ಕೂ ಹೆಚ್ಚು ಜನರಿಗೆ ಆಹಾರ ಕಿಟ್ ವಿತರಿಸುವ ಮೂಲಕ ಸರ್ಕಾರದಿಂದ ಮಾಡಲು ಆಗದ ಕೆಲಸವನ್ನು ಜಾತಿಭೇದವಿಲ್ಲದೆ ಮಾಡಿದರು. ಅದಕ್ಕೆ ಯಾವುದೇ ಚ್ಯುತಿಯಾಗದಂತೆ ದೊರೆಸ್ವಾಮಿಯವರು ಶ್ರೀಗಳ ಆದೇಶದಂತೆ ನೆರವೇರಿಸಿದರು. ದೌರ್ಭಾಗ್ಯವೆಂದರೆ ಕೊರೋನಾದಿಂದಲೇ ಅವರ ಅಂತ್ಯವಾಗಿದ್ದು ವಿಷಾದನೀಯ. ಅವರ ಸೇವೆ ನಿಷ್ಠಾಪಕ್ಷಪಾತವಾಗಿತ್ತು ಎಂದು ಸ್ಮರಿಸಿದರು.

ಕೆ. ಶಿವಕುಮಾರ್ ಮಾತನಾಡಿ, ದೊರೆಸ್ವಾಮಿಯವರಿಗೆ ಸ್ವಗ್ರಾಮವೆಂದರೆ ಎಲ್ಲಿಲ್ಲದ ಪ್ರೀತಿ. ಅವರ ಸೇವೆ ಅಜರಾಮರ. ಅವರ ಅಗಲಿಕೆಯ ದುಃಖವನ್ನು ಸಹಿಸುವ ಶಕ್ತಿಯನ್ನು ಅವರ ಕುಟುಂಬದವರಿಗೆ ಲಭಿಸಲಿ ಎಂದರು.

ದಾವಣಗೆರೆ ವಿರಕ್ತಮಠದ ಶ್ರೀ ಬಸವಪ್ರಭು ಸ್ವಾಮಿಗಳು, ಹಾವೇರಿ ಹೊಸಮಠದ ಶ್ರೀ ಬಸವಶಾಂತಲಿಂಗ ಸ್ವಾಮಿಗಳು, ತಿಳುವಳ್ಳಿಯ ಶ್ರೀ ಬಸವ ನಿರಂಜನ ಸ್ವಾಮಿಗಳು, ಎಸ್.ಜೆ.ಎಂ. ವಿದ್ಯಾಪೀಠದ ಜಂಟಿಕಾರ್ಯದರ್ಶಿ ಎ.ಜೆ. ಪರಮಶಿವಯ್ಯ, ಬಸವೇಶ್ವರ ವೈದ್ಯಕೀಯ ಮಹಾವಿದ್ಯಾಲಯದ ಡೀನ್ ಡಾ|| ಪ್ರಶಾಂತ್, ಡಾ|| ನಾರಾಯಣಮೂರ್ತಿ, ಡಾ|| ಪಾಲಾಕ್ಷಯ್ಯ, ಎಸ್.ಜೆ.ಎಂ. ದಂತ ಮಹಾವಿದ್ಯಾಲಯದ ಪ್ರಾಂಶುಪಾಲರಾದ ಡಾ|| ಗೌರಮ್ಮ, ಕೆ.ಎಂ. ವೀರೇಶ್, ಕೆಇಬಿ ಷಣ್ಮುಖಪ್ಪ, ಎಂ.ಟಿ. ಮಲ್ಲಿಕಾರ್ಜುನಸ್ವಾಮಿ, ಶ್ರೀಮತಿ ಮೀರಾನಾಡಿಗ್, ಡಾ|| ಗೌರವ್ ಎಂ.ಡಿ., ಘನಲಿಂಗ ಶಾಸ್ತ್ರಿಗಳು, ಘನದೇವ ಶಾಸ್ತ್ರಿಗಳು, ಮಂಡಿ ಶಿವಣ್ಣ ಮೊದಲಾದವರು ಭಾಗವಹಿಸಿದ್ದರು.

ತೋಟಪ್ಪ ಉತ್ತಂಗಿ ಪ್ರಾರ್ಥಿಸಿದರು. ಎಂ.ಜಿ. ಮಲ್ಲಿಕಾರ್ಜುನಸ್ವಾಮಿ ಸ್ವಾಗತಿಸಿ, ಪ್ರಾಸ್ತಾವಿಕ ಮಾತುಗಳನ್ನಾಡಿದರು. ಶ್ರೀಮತಿ ಶೋಭಾ ಮಲ್ಲಿಕಾರ್ಜುನ್ ನಿರೂಪಿಸಿದರು. ಶ್ರೀಮತಿ ಜಯಶ್ರೀ ಆನಂದ್ ಶರಣ ಸಮರ್ಪಣೆ ಮಾಡಿದರು.



